

GJRJ090000782026



75
Azadi Ka
Amrit Mahotsav

રજુ તારીખ	૨૧/૦૧/૨૦૨૬		
દાખલ તારીખ	૨૧/૦૧/૨૦૨૬		
ફેસલ તારીખ	૦૭/૦૪/૨૦૨૬		
સમયગાળો	વર્ષ	માસ	દિવસ
	૦૦	૦૨	૧૪

**IN THE COURT OF PRINCIPAL CIVIL JUDGE & J.M.F.C.
AT, LODHIKA, DIST. RAJKOT
(Presided Over by S.R.Godiwala)**

CMA No.06/2026

Exhibit No.

અરજદાર :-	કંચનબેન મેઘજીભાઈ રામોલીયા ઉ.વ.આ.૭૪, ધંધો-નિવૃત્ત, રહે. કેવડાવાડી, ૨૧/૧૦ કોર્નર, અંકુરની બાજુમાં, કેવડાવાડી મેઈન રોડ, રાજકોટ.
અરજદાર તરફે વિ.વ.શ્રી -	આર.એન.સભાયા
સામાવાળા -	- કોઈ નથી -
સામાવાળા તરફે વિ.વ.શ્રી -	- કોઈ નથી -

બાબત - બોમ્બે રેગ્યુલેશન - **VIII**, ૧૮૨૭ તથા સિવિલ મેન્યુઅલ પેરા-૨૫૪ મુજબ
ગુજરનારની સ્થાવર મિલકત અંગે હેરશીપ સર્ટિફિકેટ મેળવવા બાબત અરજ.

JUDGEMENT

(Delivered by S.R.Godiwala on Dt. ૦૭/૦૪/૨૦૨૬)

અરજદારની અરજીની ટૂંકમાં હકીકત નીચે મુજબ છે. :-

૧. સદર કામના ગુજરનાર શૈલેષભાઈ મેઘજીભાઈ રામોલીયા અરજદારના પુત્ર
તા.૦૩/૧૧/૨૦૨૪ ના રોજ જશવંતપુરા(રાજસ્થાન) મુકામે અપરણિત

બિનવસયતી ગુજરી જતાં તેઓનાં નામે આવેલ સ્થાવર મિલકતનું બોમ્બે રેગ્યુલેશન – **VIII**, ૧૮૨૭ તથા સિવિલ મેન્યુઅલ પેરા-૨૫૪ મુજબનું હેરશીપ સર્ટિફિકેટ મેળવવા બાબત હાલની અરજ અત્રેની કોર્ટમાં ગુજરેલ છે.

2. અરજદારે હાલની અરજ કરી જણાવેલ છે કે, ગુજરનાર શૈલેષભાઈ મેઘજીભાઈ રામોલીયાનાં અરજદાર સિવાય અન્ય વારસદાર મેઘજીભાઈ રામજીભાઈ રામોલીયા, જીજ્ઞેશભાઈ મેઘજીભાઈ રામોલીયા, ઈલાબેન મેઘજીભાઈ રામોલીયા તથા દક્ષાબેન મેઘજીભાઈ રામોલીયા છે. વધુમાં જણાવેલ છે કે, નીચે મુજબ ગુજરનારની માલિકી કબજા ભોગવટાની સ્થાવર મિલકત આવેલ છે.

– મિલકતનું વર્ણન –

ગુજરાત રાજ્યના રાજકોટ જિલ્લાના લોધીકા તાલુકાના મોજે ગામ રાવકી ના રેવન્યુ સર્વે નં. ૪૦૯(જુના રે.સ.નં. ૯૮/પૈકી ૨/પૈકી ૧) ની કુલ જમીન ચો.મી. ૧૬૩૨૭-૦૦ ના જનરલ ઉદ્યોગના હેતુ માટેના બીનખેડવાણ અને ઈમારત બાંધવાની મંજૂરીવાળા "ઉન્નતી ઈન્ડસ્ટ્રીયલ ઝોન" (પાર્ટ-સી) તરીકે ઓળખાતી જમીનના પ્લોટસ પૈકી પ્લોટ નં. ૮ ની જમીન ચો.મી.આ. ૨૯૬-૩૪ બરાબર ચો.વા.આ. ૩૫૪-૪૨ ખુણી જમીન ગુજરનારે તથા મુકેશભાઈ નાનજીભાઈ ફળદુએ તેમના સંયુક્ત જોગના રજીસ્ટર વેચાણ દસ્તાવેજ અ.નં. ૨૬૫૪, તા.૦૧/૦૪/૨૦૨૪ થી ખરીદ કરેલ છે. સદરહું પ્લોટની જમીનમાં ગુજરનારનો ૩૩% અવિભાજ્ય હિસ્સો આવેલ છે. સદરહું પ્લોટની ચર્તુઃદિશા નીચે મુજબ દર્શાવેલ છે.

ઉત્તરે: પ્લોટ નં. ૯ ની જમીન આવેલ છે. તે તરફ માપ મીટર ૨૧-૪૦ છે.

દક્ષિણે: પ્લોટ નં. ૭ ની જમીન આવેલ છે. તે તરફ માપ મીટર ૨૧-૨૪ છે.

પૂર્વે: ૧૦-૫૦ મીટરનો જાહેર રસ્તો આવેલ છે. તે તરફ માપ મીટર ૧૩-૯૦ છે.

પશ્ચિમે: રે.સ.નં. ૪૧૮ (ખરાબાની જમીન) નો રોડ આવેલ છે. તે તરફ માપ મીટર ૧૩-૯૦ છે.

3. સદરહું કામે હાલની અરજી દાખલ થતાં સદરહું અરજી અનુસંધાને હેરશીપ સર્ટિફિકેટ આપવા સામે કોઈ વાંધો હોય તો તે રજુ કરવા અંગેની જાહેર નોટીસ "અકિલા" દૈનિક વર્તમાનપત્રમાં તા.૨૨/૦૧/૨૦૨૬ ના રોજ પ્રસિદ્ધ કરવામાં આવેલ. જે જાહેર નોટીસની એક અસલ પ્રત સદરહું કામે આંક-૧૧ થી રજુ કરવામાં આવેલ છે. ત્યારબાદ સદરહું જાહેર નોટીસ સંબંધે કોઈપણ વ્યક્તિ કે સંસ્થા તરફથી હાલના કામના અરજદારને હેરશીપ સર્ટિફિકેટ આપવા સામે કોઈ વાંધા રજુ કરવામાં આવેલ નથી. જેથી સદર અરજી બીનતકરારી થતાં અત્રેની કોર્ટને સદરહું અરજીની સુનવણીની સંપૂર્ણ હકુમત હોય હાલની અરજી લગત આગળની કાર્યવાહી કરવામાં આવેલ છે.
4. અરજદાર તરફે હાલની અરજીની કાર્યવાહી લગત પોતાની અરજીનાં સમર્થનમાં નીચે મુજબનાં દસ્તાવેજ તથા લેખિત પુરાવાઓ રજુ કરેલ છે. જે નીચે મુજબ છે.

ક્રમ નં.	વિગત	આંક
૦૧	ગુજરનાર શૈલેષભાઈ મેઘજીભાઈ રામોલીયાનો મરણનો દાખલો.	૦૭
૦૨	મિલકતનો રજીસ્ટર વેચાણ દસ્તાવેજ.	૦૮
૦૩	ગુજરનારના નામનો ગામ નમુના નં.૨	૦૯
૦૪	ગુજરનારનો વારસાઈ આંબો.	૧૦
૦૫	અકીલા વર્તમાનપત્રની જાહેર પ્રસિદ્ધી.	૧૧
૦૬	વેલ્યુએશન રીપોર્ટ.	૧૨
૦૭	અરજદારનું ફાઈનલ સોગંદનામું.	૧૩
૦૮	જીજ્ઞેશભાઈ મેઘજીભાઈ રામોલીયાનું સંમતિનું સોગંદનામું.	૧૪
૦૯	દક્ષાબેન મેઘજીભાઈ રામોલીયાનું સંમતિનું સોગંદનામું.	૧૫
૧૦	ઈલાબેન મેઘજીભાઈ રામોલીયાનું સંમતિનું સોગંદનામું.	૧૬
૧૧	મેઘજીભાઈ રામજીભાઈ રામોલીયાનું સંમતિનું સોગંદનામું.	૧૭
૧૨	મુકેશભાઈ નાનજીભાઈ ફળદુનું સોગંદનામું.	૧૮
૧૩	કલોઝીંગ પુરસીસ.	૧૯

5. અરજદારએ હાલની અરજી બોમ્બે રેગ્યુલેશન - **VIII**, ૧૮૨૭ તથા સિવિલ મેન્યુઅલ પેરા-૨૫૪ મુજબ હેરશીપ સર્ટિફિકેટ મેળવવા બાબત અરજ કરેલ છે અને જે અન્વયે બોમ્બે રેગ્યુલેશન - **VIII**, ૧૮૨૭ કલમ-૨ તથા સિવિલ મેન્યુઅલ પેરા-૨૫૪ અંગેની કાયદાકિય જોગવાઈ નીચે મુજબ છે.

બોમ્બે રેગ્યુલેશન - VIII, ૧૮૨૭ કલમ-૨

First,- But if an heir, executor or administrator is desirous of having his right formally recognized by the Court, for the purpose of rendering it more safe for persons in possession of, or indebted to, the estate to acknowledge and deal with him, the Judge, on application, shall issue a proclamation, in the form contained in Appendix A, inviting all persons who dispute the right of the applicant to appear in the Court within one month from the date of the proclamation and enter their objections, and declaring that, if no sufficient objection is offered, the Judge will proceed to receive proof of the right of the applicant, and if satisfied, grant him a certificate of heirship, executorship or administration.

સિવિલ મેન્યુઅલ પેરા-૨૫૪ -

વારસા હક્ક પ્રમાણપત્ર અધિનિયમ (સન ૧૮૮૮ નાં ૭માં) ની કલમ-૨૬(૧) હેઠળ કાઢેલ અને, સને ૧૯૫૩ ની આવૃત્તિનાં સેન્ટ્રલ એક્ટ, વોલ્યુમ-૧ હેઠળ મુંબઈ લોકલ રૂલ્સ એન્ડ ઓર્ડરનાં પાના ૧૨૫૯ ઉપર છાપેલ તારીખ ૨૫મી ઓક્ટોબર, ૧૮૯૦ નાં સરકારી જાહેરનામા નંબર ૫૮૬૧ પ્રત્યે ધ્યાન દોરવામાં આવે છે, જેના હેઠળ આ રાજ્યનાં તમામ સિવિલ જજોને સદરહું અધિનિયમનાં હેતુ માટે, જુદા કોર્ટનાં કાર્યો સોંપવામાં આવેલ છે. સને-૧૮૨૭ નાં મુંબઈ રેગ્યુલેશન, ૮ ની કલમ-૨ હેઠળ કરેલી અરજીઓની સુનાવણી માટેની સત્તા સાથે કરેલ સિવિલ જજોને પણ જાહેરનામું લાગુ પડે છે.

વારસા હક્ક પ્રમાણપત્ર અધિનિયમ, ૧૮૮૯ રદ્દ કરવામાં આવ્યો હોવા છતાં તારીખ ૨૫ મી ઓક્ટોબર, ૧૮૯૦ નું જાહેરનામું, સામાન્ય કલમ અધિનિયમ, ૧૮૯૭ ની કલમ-૨૪ ની રૂએ અમલમાં ચાલુ રહે છે.

સને ૧૮૨૭ ની રેગ્યુલેશન ૮ ની કલમ-૨ હેઠળની અરજી, સિવિલ જજે સીધી અથવા જીલ્લા જજ જ્યારે ટ્રાન્સફર કરે ત્યારે દાખલ કરી શકે.

6. ઉપરોક્ત જોગવાઈઓ જોતાં જ્યારે કોઈ ગુજરનાર વ્યક્તિ પોતાની માલિકી કબજા ભોગવટાની સ્થાવર તેમજ જંગમ મિલકત ધરાવતા હોય ત્યારે સદરહું ગુજરનારની મિલકત બાબતે વારસા પ્રમાણપત્ર મેળવનાર વ્યક્તિએ બોમ્બે રેગ્યુલેશન-૮, ૧૮૨૭ ની કલમ-૨ મુજબ જે તે વ્યક્તિ ગુજરી ગયેલ છે અને તે વ્યક્તિનાં નામે સ્થાવર તેમજ જંગમ મિલકત આવેલ છે. તેવું પ્રથમદર્શનિય રીતે પુરવાર કરી સદરહું મિલકત બાબતે ઉપરોક્ત જોગવાઈ મુજબ સબંધીત કોર્ટમાં વારસા પ્રમાણપત્ર મેળવવા માટે અરજી કરી એક મહીનાની મુદતમાં સદરહું અરજી બાબતે જાહેર જનતા પાસેથી વાંધાઓ મંગાવતી જાહેર નોટીસ દૈનિક વર્તમાનપત્રમાં પ્રસિદ્ધ કરાવી કોઈ વાંધો કે વિરોધ ન આવે તો અરજદાર સદરહું મિલકતની હેરશીપ, એક્સીક્યુટરશીપ કે એડમીનીસ્ટ્રેટરશીપ અંગેનું પ્રમાણપત્ર મેળવવા માટે હક્કદાર બને છે અને સદરહું મિલકતનાં માલિકી હક્ક અરજદારને પ્રાપ્ત થતો નથી. પરંતુ, સદરહું મિલકતનો વહીવટ કરવા માટેનાં હક્કો અરજદારને પ્રાપ્ત થાય છે.
7. સદરહું અરજી લગત હાલનાં કામનાં અરજદારે પોતાની અરજી સાથે ગુજરનાર શૈલેષભાઈ મેઘજીભાઈ રામોલીયાનો મરણનો દાખલો આંક-૦૭ થી રજુ કરેલ છે. તેમજ અરજદારે આંક-૧૦ થી ગુજરનારનો વારસાઈ આંબો રજુ કરી વારસદારો જાહેર કરેલ છે. આમ, સદરહું દસ્તાવેજોને ધ્યાને લેતાં શૈલેષભાઈ મેઘજીભાઈ રામોલીયા તા.૦૩/૧૧/૨૦૨૪ ના રોજ ગુજરી ગયેલ હોવાનું ફલીત થાય છે. વધુમાં, ઉપરોક્ત જણાવ્યા મુજબની મિલકત હાલનાં કામનાં ગુજરનાર શૈલેષભાઈ મેઘજીભાઈ રામોલીયાનાં ૩૩% હિસ્સે આવેલ તેઓની માલિકી કબજો ભોગવટા તરીકે ચાલતી હોવા બાબતે મિલકતનો રજીસ્ટર વેચાણ દસ્તાવેજ નં.૨૬૫૪, તા.૦૧/૦૪/૨૦૨૪ ની નકલ આંક-૦૮ થી રજુ કરેલ છે, જે દસ્તાવેજ અંગે કોઈ તકરાર પણ સદર કામે ઉપસ્થિત થયેલ નથી. વધુમાં સદરહું કામે ગુજરનારનાં આ કામનાં અરજદાર સિવાય

અન્ય વારસદારના સંમંતિ અંગેના સોગંદનામા રજુ કરેલ છે. વધુમાં, નામદાર ઉપલી અદાલતોનાં ચુકાદાઓમાં પ્રસ્થાપિત થયેલા સિદ્ધાંતોને ધ્યાને લેતાં સ્થાવર મિલકતનાં સંદર્ભમાં અરજદાર હેરશીપ સર્ટીફિકેટ મેળવવા હક્કદાર બને છે. તે તમામ હકીકતો અને જોગવાઈઓને ધ્યાને લેતાં સદરહું અરજી લગત નીચે મુજબનો આખરી હુકમ કરવામાં આવે છે.

-:: આ ખ રી હુ ક મ ::-

- અરજદારની અરજી આથી મંજૂર કરવામાં આવે છે.
- અરજદારએ શેડ્યુલમાં દર્શાવેલ મિલકતની બજાર કિંમતનાં આધારે કાયદાનુસારની કોર્ટ ફી / સ્ટેમ્પ ડ્યુટી ભર્યેથી Bombay Regulation VIII of 1827 માં જણાવ્યા નમુના પ્રમાણે માંગ્યા મુજબનું મિલકતનું હેરશીપ સર્ટીફિકેટ / વારસા પ્રમાણપત્ર ઇસ્યુ કરી આપવાનો હુકમ કરવામાં આવે છે.
- અરજદારએ ગુજરાત કોર્ટ ફી અધિનિયમ, ૨૦૦૪ ની કલમ-૨૯ માં જણાવ્યા મુજબ અરજી વિષયક મિલકતની હાલની બજાર કિંમત આધારે પહેલી અનુસુચીનાં આર્ટીકલ-૧૦ માં જણાવ્યા મુજબની કોર્ટ ફી રજુ કર્યેથી કચેરીએ હુકમ મુજબનું સર્ટીફિકેટ ઇસ્યુ ચાને કે જારી કરવાનો હુકમ કરવામાં આવે છે.
- સદર હુકમ ફક્ત સ્વીકૃત વારસદાર વિશે આપવામાં આવેલ હોય અને કોઈ પક્ષકારોનો ટાઈટલ નિર્ણિત કરવા માટે આપેલ ન હોય જેથી પ્રવર્તમાન કોઈ કાયદાના અનાદર / ભંગ બદલની કે હક્ક, હિત, હિસ્સો નિર્ણિત કરતી કોઈ કાર્યવાહીને સદર ચુકાદો બંધનકર્તા / અસરકર્તા બનશે નહીં.

આ હુકમ આજ રોજ ખુદી અદાલતમાં વાંચી સંભળાવી જાહેર કર્યો.

મુકામ: લોધિકા

તારીખ: ૦૭/૦૪/૨૦૨૬

(**Samta Godiwala**)
Principal Civil Judge & J.M.F.C.
Lodhika.
Code No. GJ01653